

Atlantic Petroleum sera góðar vakstrarmøguleikar

– Vit síggja á gongdini higartil, at Atlantic Petroleum hevur ótrúliga góðar vakstrarmøguleikar. Í dag er felagið eitt av teimum størstu partafeløgum í virði í Føroyum staðfestir ein nógdur Wilhelm Petersen, sum sær fram til boring á landgrunninum í summar og framleiðslu í enskum øki komandi tvey árini

AÐALFUNDUR

Jan Müller

jan@sosialurin.fo

Føroyska oljufelagið Atlantic Petroleum hevði aðalfund leygardagin. Tá hugsað verður um stóra eigarskaran var uppmøtingin ikki nakað serlig. Wilhelm Petersen sær tó ikki hetta sum nakran trupulleikam, tí fundurin gekk væl. Hann vísir á, at fólk í dg kunnu alla tíðina fylgja við á heimasíðuni, har felagið alla tíðina kann um gongdina í felagnum og her ikki minst um støðuna á virðisbrævamarknaðinum.

Stjórin er annars nógdur við úrslitið og gongdina. Aftanin haldar rættiliga væl. Tvey oljufelt á enskum øki, sum felagið er við í verða nú bygd út og farið verður undir framleiðslu í 2007 og 2008. So sjálvt um felagið hevði eitt rakstrarhall, var tað nakað, roknað varð við, nú felagið ger iløgur og harvið mennir seg. Hóast eitt hall uppá góðar 9 mió. kr. er úrslitið kortini nøktandi sigur Wilhelm Petersen.

Eginkapitalurin er góðar 100 mió. kr. Men talan er samtíðis um eitt marknaðarvirði uppá 500 mió. kr, so partaeigararnir hava fingið eina munagóða forretning av tí kapitali, sum er settur í felagið. Atlantic Petroleum hevur í dag 3000 íleggjarar, serstakliga føroyingar. Tað er hugsandi í tann mun felagið veksur um sítt virksema, at eginkapitalurin eisini verður hækkaður. Tað verður gjørt, tá tað er neyðugt. Og tað er ikki ósannlíkt, at tað verður gjørt í ár sigur Wilhelm Petersen, nú felagið er átta ára gamalt.



Wilhelm Petersen, stjóri í Atlantic Petroleum heldur felagið gongur eini hjartari framtíð á mæti

Mynd Jan Müller

Góða byrjanin alt at siga

Orsøkin til at tað hevur gingist felagnum væl heldur stjórin fyrst og fremst vera tað góða arbeiði, sum varð gjørt í byrjanini, tá tað fekk lut í oljusamtaki í 1. útbjóðing við Amerada Hess á odda. Tá fekk felagið atgongd til tey fólkini, sum nú mynda oljuverðina. Uttan tað hevði hetta ikki latið seg gjørt. Tað skapti grundarlag fyri at byggja upp eitt netverk úti í heimi, sum felagið í dag ikki kann vera fyrirtúttan. Í dag hevur Atlantic Petroleum eisini nógv tað størsta virksemað uttanfyri Føroyar. Tað arbeiða fyra fólk í Føroyum og trý í Onglandi. Harafturat eru 10 til 20 fólk, sum felagið eisini brúkar, tá tørvur er á tí. Dótturfelagið í Onglandi eitur Atlantic Petroleum UK. Har er so eisini Richard Hardmann, fyrrverandi stjóri hjá Amerada Hess, partur av nevndini.

Atlantic Petroleum fekk lut í tveimum loyvum í 2. útbjóðing í Føroyum. Framm-

anundan er tað so partur av samtaki frá 1. útbjóðing. Tað er í hesum sambandi, at felagið nú er við í tí spennandi Brugdubrunninum, sum verður boraður í summar.

Virksemað hjá felagnum fer at økjast munandi komandi árin bæði í føroyska og enska økinum. Felagið hevur vónir um komandi 3-5 árin at kunna keypa upp onnur smærri feløg umframt at vera við í útbyggingum í bretskum øki.

Staðið seg væl á virðisbrævamarknaði

Atlantic Petroleum varð skrásett á virðisbrævamarknaðinum í juni mánað í fjør, og hetta eru tey rættiliga væl nøgd við sigur Wilhelm Petersen. Partabrøvini hava klárað seg væl og nakað av tí frægasta á tí íslenska marknaðinum. Fyrimunurin við at vera á virðisbrævamarknaðinum er m.a. tann, at íleggjarin kann sjálvur velja, um hann vil varðveita síni partabrøv ella hann vil selja og harvið fáa

vinningin í hús. Fyri felagið sjálvt er fyrimurin tann, at tað tann vegin kann fáa atgongd til kapital, um felagið hevur vakstrarmøguleikar. – Vit síggja á gongdini higartil, at Atlantic Petroleum hevur ótrúliga góðar vakstrarmøguleikar. Í dag er felagið eitt av teimum størstu partafeløgum í virði í Føroyum. Tað er eisini sera góð spjaðing, tá hugsað verður um ognarviðurskiptini í felagnum. Wilhelm Petersen leggur afturat, at felagið er í tí serstöðu, at tað varð stovnað í februar 1998, eydnaðist tað at fáa tann føroyska stórkapitalin at savna seg um eitt felag, og hetta hevur alla tíðina verið styrkin hjá felagnum.

Raðfesting

– Tað eydnaðist tykkum ikki at gerast partur av einum størri samtaki, tá 2. útbjóðing varð á føroyskum øki. Var hetta ikki ætlanin, ella vóru tit verið ov seinir á sjóvarfallinum og er hetta ikki nakað, sum kann darva

felagið og tess framtíðar møguleikum?

– Tað hendi so nógv í felagnum, tá 2. útbjóðing varð fyrreikað, eitt nú vóru vit tá í gongd við at keypa okkum inn í fleiri oljufelt í bretskum øki. So tað var ein raðfesting vit tá gjørdur. Nevndin hevur alla tíðina havt tað greiða málið at fáa inntøkur til felagið skjótast móguligt tvs. at fáa fatur á aktivum, sum kunnu geva pengar av sær. Í Føroyum er tað framvegis bert talan um leiting. Wilhelm Petersen leggur dent á, at úrslitið av 2. útbjóðing í Føroyum varð avgjørt nøktandi fyri Atlantic Petroleum. Teir samstarva við Geysir Petroleum, sum hevur drúgvur royndir í olju-

leiting. Talan er um nøkur av oddafólkunum í tí fyrrverandi norska oljufelagnum Saga Petroleum, sum var eitt av teimum fyrstu oljufeløgum, sum á sinni góðu føroysku undirgrundini gætur. Wilhelm Petersen sigur, at teir nú fyrreika seg uppá at gera seismiskar kanningar. Hann leggur afturat, at framtíðin goymir nógv móguleikar á landgrunninum. Umframt at gera egin loyvi búgvín til leiting, so er tað ikki ókent, at feløg kunnu "farma" inn í loyvi, tvs. keypa seg inn í loyvi hjá øðrum ella lata onnur keypa seg inn í egin loyvi. Tað er so eisini ein gongd, sum føroyska oljufelagið fylgir væl við í.

Oljan kærkomin:

Gott við fjóltáttaðum búskapi

Wilhelm Petersen hevur verið stjóri í Atlantic Petroleum, síðani tað var stovnað fyri átta árum síðani. Hóast hesi "mongu" ár uttan lönandi fund ella framleiðslu, so metir hann kortini, at felagið gongur eini hjartari framtíð á mæti. Um so er at olja verður funnin í Brugdubrunninum í summar, fer hetta at fáa kolveltandi avleiðingar fyri bæði felagið og fyri alt samfelagið. – Sum eg siggi tað fer samfelagið eisini at broytast grundleggjandi, sjálvt um tað ganga eini 6 til 8 ár, áðrenn nøkur olju kemur upp úr undirgrundini. Vónirnar til eina mennandi framtíð fara at gera, at vit longu í ár fara at fáa økt virksema. Forvæntingarnar til komandi inntøkur frá hesum oljufundinum fara at siggiast aftur alla staðni í samfelagnum.

Wilhelm Petersen óttast ikki, at vit skulu fáa ein yvirupphitaðan búskap. – Tað eru vit sjálvi, sum skulu stýra hesum, og tað ivist eg ikki í, at vit megna. Men tað er greitt, at hetta fer at fáa stóra ávirkan á samfelagið. Sjálvur haldi eg tó, at tað er gott, at vit fáa ein meira



Wilhelm Petersen, stjóri:

– Tað eru vit sjálvi, sum skulu stýra oljutilgongdini

Mynd Jan Müller

fjóltáttaðan búskap, hóast tað gongur væl í dag. Vit síggja nakrar spírar, sum vónandi koma at bera frukt. Taka vit virksemað hjá Atlantic Petroleum, so stavar virðisvøksturin ikki úr Føroyum, men frá tí virksema, sum vit hava í útlandinum. Tvs. at tú hevur økt um ognina hjá føroyskum partaeigarum við millum 400 og 500 mió. kr. Tað er ein beinleiðis innspræning uttanífrá, og tað sama kann eisini fara at henda komandi árin.